
सत्यनारायण झा 
अरण्य देश 


अरण्य अर्थात वन देसक राजा सिंह एकटा गुफा मे परल अछि । गुफा अन्हार गुफ़ छैक ।एकेटा मुँह छैक 
। अंदर बर डेरौन छैक ।हाथ हाथ नहि सुझैत छैक ।बेचारे सिंह के पैघ दुःख परलैक ।हजारों बरख सँ 
ओकर राज रहैक ।ओकर बाप पुरखा अरण्य देसक राजा होयत आयल छलैक ।एखनो ओ ओहिना 
बलशाली अछि मुदा समय कतेक बदलि गेलैक जे ओकरा गुफा मे नुकाय परलैक आ छोटका पशु पक्षी 
अरण्य मे विचरण कय रहल छैक । आब ई दुःख वर्दास्त नहि होयत छैक ? 

एकबेर वन देसक सभ जीव बैसार केलक जे आब जमाना कतय सँ कतय पहुच गेलैक आ हमसभ एहि बाघ 
सिंह कए डरे परायल फिरैत छी ।सभ मिलि जौ आंदोलन करी तए ई मुट्ठी भरि हिंसक जीव हमरा सभ कए 
किछु नहि बिगारि सकैत अछि ।एकरा सबहक जनसंख्ये कतेक छैक ?बाघ ,सिंह ,चिता ,गैंडा,बनैयासूअर 
,हाथी घोड़ा ,गीध ,चिल आदि बहुत कम संख्या मे अछि आ एम्हर विशाल जनसंख्या छैक । सिंह राजा कए 
घेर लेल जाय आ गद्दी पर सँ हटा देल जाय ।चुनाव मे जे जीते ओकर राज हेतैक ।आंदोलन प्रारम्भ भेल 
आ सिंह कए हटा देल गेलैक । चुनाव मे सिंह आ बाघ कए जमानत जब्त भ गेलैक । आब सिंहक डर 
केकरो नहि होयक ।जवरदस्त मतदान भेलैक ।राजाक पार्टीक पैघ हारि भेलैक ।सिंह सोचलक कनेके दिन 
मे मारि काटि क” भगा देबैक मुदा से नहि भेलैक । 

नव मंत्री परिषदक गठन भेलैक । बादुर प्रधान मंत्री बनल आ बेंग राष्ट्रपति । विढ़नी रक्षा मंत्री आ कुकुर 
वित्‌ मंत्री । मधुमखी गृह मंत्री आ गिदर सुचना प्रसारण मंत्री । एहिना मंत्री परिषदक गठन भ’ गेलैक 

। राज काज चलय लगलैक ।बाघ सिंह जहाँ झपटबाक कोशिश करैक कि एके बेर लाखो विढ़नी ,पचहिया 
आ मधुमाछी नाक ,मुँह आ कथीदनि मे --लुधिक जाय आ सभ बाप बाप करैत भागे । बाघ सिंह ततेक 
डेरा गेलैक जे केकरो दिस तकबो नहि करैक । बाघ सिंह प्रधान मंत्री बादुर आओर राष्ट्रपति बेंग क' 
चमचागिरी करय लगलैक । एक छत्र राज भ” गेलैक । बाघ सिंह ,चिता ,गेंडा,हाथी घोड़ा आदिक सभ 
सुबिधा हटा देल गेलैक । सिंह बाघ भोरे उठि बादुर आ बेंग क' चरण स्पर्श करैत छलैक ।बादुर आ बेग 
अपन सुरक्षा मे कमांडो पचाहिया क' रखने छल । बाघ सिंह जखने भेट करय अबैक , लाखो कमांडो 
पचहिया बाघ सिंहक उपर उड़य लगैत छलैक । निष्कंटक राज भ' गेल छलैक । 

कतेको साल तक राज केलाक बाद जखन बरका जानवर पक्षी सँ निश्चिन्त भ' गेल तखन आब एकरा सभ 
क' अपना मे झगड़ा होमय लगलैक ।कतेक जानवर पक्षी एक दोसर कए अपन ताकत देखबय लगलैक । 
मुस छुछुन्दर ,कौआ ,बाज लोमरी ,भालू ,गधा आदि अपन अपन दाबा करय लगलैक । जाहि सँ बादुर आ 
बेंग कए बुझा गेलैक जे बेसी दिन राज नहि चलत । पुरा मंत्री परिषद सशंकित रहैत छल । सभ अपना 
अपना तरीका सँ खजाना लूटय लागल । एम्हर गिदर अपने त्रस्त रहैत छल । ओ सोचय ओकरा सँ बेसी 
शास्त्र के पढ़ने अछि ,ओ त' कतेको बेर सिंहक महामंत्री रहि चुकल अछि । यैह ने केखनो क' बाघ सिंह 
ओकरो पर आक्रमण क” दैत छलैक ,तै तए एहि दल मे ज्वाइनिंग देलियैक । मुदा एहिठाम तए ओहू सँ 
बिकराल स्थिति भए गेल छैक । हमर बेमातरे भाई कुकुर हरदम हर समय गुडरि कए हमरा तकैत रहैत 
अछि । ओकरा डरे हम कैबिनेट मे ठीक सँ बाजि नहि पबैत छी । गिदर सभटा बात सिंह लग सूचित 

करय लगलैक । एम्हर सेहो सभ के सभ मे लड़बय लगलैक । आब अपने मे सभ लड़य लागल । 
एकदिन राष्ट्रपति बेंग बहुत हीरा जवाहरात लए पताल भागि गेलैक । बादुर खजाना लए राति मे भागि गेलैक 
। खजाना छोडि आर जे बचलै वित्‌ मंत्री कुकुर चाटि गेलैक । पुरा अरण्य देस मे अराजकता पसरि 
गेलैक । लूट पाट मचि गेलैक । यैह मौकाक तलास मे हिंसक पशु छल । एके बेर चढाई क' देलकै आ 
हजारों कए चिबा कए खा गेलैक । केकरो कियो मददि नहि केलकै । पुनः एक छत्र राज स्थापित भए 
गेलैक आ छोटका बहुत पशु पक्षी कए देस द्रोही घोषित कए प्रतिदिन हजारों कए मारि देल गेलैक |आब पुनः 
सिंह निष्कंटक राज क' रहल अछि । 


जगदीश 

प्रसाद मण्डल 


(गामक शकल-सूरत) 


एक तँ ओहिना श्यामलाल बाबू पनरह मिनट बिलम भेने धडफड़ाएल छला तैपर अपन उपस्थिति दर्ज करौने 
बिना किलासमे केना जैतथि। ओना मनमे इहो होन्हि जे अखनि धरिक तँ यएह परम्परा अछि जे कोनो 
शिक्षक विद्यालय पहुँच उपस्थिति बोहीमे हस्ताक्षर कऽ अपन उपस्थिति दर्ज करबैत आबि रहल छथि मुदा 
उपस्थिति केकर? कार्यालयक मुँहपर ठाढ़ श्यामलाल बाबूक मनमे ईहो होन्हि जे किलासक पनरह मिनट 
कटिए गेल अदहा समए शेष अछि तँए पहिने किलासेक काज पुरा पछाति उपस्थिति बोहीमे नाओं चढ़ा लेब। 
तलब पढ़बैक लइ छिऐ। मुदा लगले मन उनटि ओतए चलि जान्हि जे एक तँ परम्परा मानि नेने छी दोसर 
जँ कियो ऊपरका पदाधिकारी आबि जेता तँ अनुपस्थितियो बुझता। बेर-बेर घड़ीपर आँखि जान्हि। घड़ीक 
सुइया क्षण-पल मिनट आगू ससरल जाइत मुदा श्यामलाल बाबू ओइ ओझरीमे फंसि गेला जे पढ़बैक समए 
निर्धारित अछि आगू दोसर घंटीक पढाइ बढ़त काजमे कटौती भेने फलमे, उत्पादनमे कटौती हएत, जइसँ 
नोकसान चाहे जेकर होइ मुदा नोकसान तँ हेबे करत। देवमन्दिरक ऊपरक धुजा जेतएसँ देखि पड़ैत तेतए 
तक ओइ स्थानक महत भेल, तैठाम अखनि तँ सहजे विद्यामन्दिरक मुँहपर छी! मनमे अबिते बजा गेलनि- 
“अपन पढ़बैक समैयक भरपाइ भलहिं अतिरिक्त समैसँ व्यय करब मुदा हमहूँ तँ ओही वर्गक शिक्षक छिएऐ। 
जहिना कोनो ऑफिसक जवाबदेह अफसर होथि आकि विद्यालयक प्रधानाध्यापक, तेकर पछातिए आन कियो 
कोनो ने कोनो किलासक वर्ग शिक्षक हेबे करै छथि। आबक महगीमे तँ एक-एक गोटे एके वर्गक किए सौंसे 
विद्यालये-महाविद्यालयक किलासक भार कान्हपर लऽ चलै छथि।” 

ओना बजै काल श्यामलाल बाबूकें बजा तँ गेलनि मुदा बिनु विचारल बात बजा गेलनि। बात बजाइते कान 
पकड़ि मन कहलकनि- 

अहूँ तँ अही विद्यालयक शिक्षक आ नवम्‌ वर्गक वर्ग शिक्षक छिऐ। ई भेल जवाब-देही, मुदा जवाब-देहीक 
पाछू जे बेवहारिक पक्ष बाधक अछि, ओकर साधक के बनत? जहिना सरकारक गृहमंत्री तहिना ने परिवारक 
बीच, परिवार चलौनिहारो ।” 


लगले मन अपन जवाब-देहीक पात पकडि मखान वा भेंट-मलकोकाक पनिपत पकड़ि, बीज लग पहुँचलनि। 
विद्यालयक सहायक शिक्षक तँ हमहूँ छीहे। जे विद्यालयक बीच शिक्षककें रहैक बेवसूथा नै छन्हि गाम-घरसँ 
अबै छथि, पारिवारिक-सामाजिक लोक भेने बाट-घाटमे किछु विलम हेबे करतनि। तैबीच पहिने अपन 
उपस्थिति रजिष्टरमे दर्ज कराएब जरूरी भेल आकि नियत समैमे काजपर जाएब भेल? श्यामलाल बाबू 
समस्याक जड़ि तँ पकड़ि लेलनि मुदा हौहटि-कलकलि जकाँ समस्या विचिया गेलनि। विचियाइते उरकुसी 
लगल जकाँ मन चुलचुलए लगलनि। एक दिस देखथि जे काजक दुआरे हाथ खाली अछि आ दोसर दिस 
देखथि जे हाथक दुआरे काज खाली अछि। कियो मासक दरमाहा एक दिन बैसि मासो दिनक उपस्थिति दर्ज 
कऽ मासो दिनक कमाइ पबिते अछि। तैठाम उपस्थितिक कोन महत रहल। खैर ई जेकर भेल ओ तेकर 

भेल, अपन बुझह, अपन जानह। मुदा अपनो तँ किछु एहेन प्रश्न अछिए। आब कहू जे विद्यालय अबै छेलौं 
बाटमे मोहन भाय बजारक एकटा टटका घटना सुनबैत कहलनि- 

“श्याम भाय, बिसरि जैतौं, तँए अहाँकें कहब जरूरी अछि। अहाँ ठेकान करबै, आ फेर साँझमे दरबज्जेपर 
बैसि दुनू भाँइ बतिआ लेब।” 

जेकर चलैत पनरह मिनट विलम भऽ गेल। फेर मन घूमि कारखाना दिस गेलनि जैठाम मिनट-घड़ी जोडि 
आवाजाहीक हाजिरी होइए। मुदा तँए कि ओहन नै अछि जे कोनोमे आइती आ कोनोमे जाइतीक हाजिरी नै 
होइए? सेहो तँ अछिए! मुदा हम तँ विद्या मन्दिरक पुजेगरी छिऐ। विचार तँ करए पड़त। मुदा विचारो करब 
तँ असान नहियेँ अछि। हँ से तँ नै अछि मुदा अपनो भरि जँ नै करब तँ कोन मुहेँ धरमराज लग ठाढ़ भऽ 
स्वर्गक फाटक खोलबाएब। मुदा बाटो तँ तेहेन अछि जे भोथिआइए जाइ छी। तखनि? चोटे मन उनटि 
अपन पिताक चलौल परिवारपर गेलनि। घरसँ बाहर धरिक अपन समए बनौने छला जे भिनसुरका उखराहामे 
काजक जेते समए बाधित हएत ओकर भरपाइ बेरूका उखराहामे कऽ लेब। मुदा विद्यालय तँ से जगह नै छी 
दस बजेसँ चारि बजे धरिक छी। जहिना बदाम-केराउक भूजा पथरा आरो बेसी सक्त भऽ जाइए तहिना 
श्यामलाल बाबूक मन सेहो पथरा गेलनि। पथराइते मनमे फुडलनि, अपन मुँह तखने ऊपर उठत जखनि नीक 
फल गाछक डारि पकड़ि उठाएब। जाँ से नै उठाएब तँ काटल गाछ वा डारिक अशे केते। मन जेना थीर 
भेलनि। थीर होइते विचार ई भेलनि जे अखनि बच्चा सभकें पढ़बैक समए छी, जँ ओकर समए ओहिना जाइ 
छै तँ दोखी हएब। सोचै-विचारैक सेहो अपन-अपन समए होइ छै | एकटा ओहन होइ छै जे आगूमे काज 
रहल ओकरा कोन जुतिए-भाँतिए करब, दोसर होइए जे काज आगू औत आकि जे काज बेठेकनाएल रहत, 
तेकर विचार पहिने करब। ऐठाम दुनू अछि। मुदा एते तँ अछिए जे एकटा नै केने नोकसान हएत दोसर 
किछु पछातिओ केने नोकसान नै हएत। मन मानि गेलनि जे पहिने पढ़बैले किलास जेबाक अछि। अपन 
उपस्थिति बोहीमे उपस्थिति दर्ज केने बिना विद्यार्थी सबहक उपस्थिति बोही ऑफिसक टेबुलपर सँ उठा 
किलस विदा भेला। विदा होइते मनमे उठलनि अखनि जँ कियो ऊपरका पदाधिकारी आबि जाथि तँ ओ बोही 
देखि अनुपसथिते ने बुझता? तखनि हुनका लग केना अपन उपस्थिति दर्ज कराएब? समैओ सहए भेल अछि 
जे एक दिस पैघ-पैघ योजना नष्ट भेल जा रहल अछि आ दोसर दिस, हरसीकार-दिरघीकार छुटने लोक 
जुरमाना भरि रहल अछि। बिना पाइ-कौड़ीक कोनो काज नै ससरि रहल अछि। काज करै छी दरमाहा पबै 
छी, परिवार चलैए। मुदा जँ अखनि सए-सैकड़ाक पेंचमे पडि जाएब तँ ओते परिवारेक बाल-बच्चापर ने 
पड़त? आन कियो कहथि आकि नै कहथि आ कहबे कए करता, कोन गर्ज छन्हि। मुदा पत्नी थोड़े मानती | 
ओ तँ दुसैत कहबे करती जे तेहेन कोढ़ि छथि जे जेतबो उचित कमाइ हेतनि सेहो डंडे-जुरमानामे गमबै 
छथि। ओना डंड-जुरमानाक जगहो बदलि गेल। तइसँ जे जेते जुर्माना भरनिहार से तेते लब्धप्रतिष्ठ भऽ गेल 
छथि। जेतबो ऑफिससँ बोही लऽ किलास विदा होइ काल मन खनहन छेलनि सेहो जेना खरहरा गेलनि। 
खरखराइते बकार फुटलनि- 

“हाथक कंगना जँ ऐनासँ देखल जाए तँ ओ, आँखिक देखब भेल आकि ऐनाक?” 


कोठरीक मुँह लग पहुँचिते छात्र सभ ठाढ़ भेल | टेबुल लग अबिते दुनू हाथ उठा सभकें बैसबैत श्यामलाल 
बाबू बजला- 

८८, बाउ 


, रस्ता-बाटक घुच्चीमे घुचिया गेलौं तँए थोड़ समए घुचिया गेल! तइले तों सभ दुख नै करिहऽ। दू 
घंटीक बीच जे समए बँचत तइमे तोरा सबहक हाजिरी बनेबऽ। आइ तँ सोम दिन छिऐ, पहिल घंटी चित्रकले 
हेतह किने?” 


एक स्वरमे छात्र दिससँ उठल- 
¢ हुँ | 99 


मुदा पछिला बेंचपर सँ अवाज आएल- 
“नीके भेल नै तँ औझुका हाजिरी कटिए जइतए |” 


कुरसीपर नीक जकाँ श्यामलाल बाबू बैसलो ने छला कि अगिला बेंचक पहिल छात्र अपन ड्रॉईग-कॉपी नेने 
पहुँचल । कमल फूलक चित्र बनेने छल। ओना श्यामलाल बाबूक मन चौचंग रहबे करनि। चौचंगक कारण 
रहनि जे एक दिस समए कम देखथि, दोसर दिस छात्रक संख्या बेसी देखथि, तैपर पछिला काज सेहो 
बेसियाएल देखथि। मुदा मनमे एकटा जुइत फुडलनि। फुडलनि ई जे सांगोपांग निरीक्षण-परीक्षण नै कऽ देखि- 
देखि कऽ टीक लगा देबै। मुदा लगले भेलनि जे नीक-बेजए दुनूमे टीक लगाएब तँ आरो भयंकर गलती 
हएत। किछु करेत किछु नै बनैत देखि विचारलनि जे नीक हएत ओहिना एक-एक नजरि देखि आगूक सवक 
संगमे जोडि देब। तखनि एतबे ने हएत जे काज दोबरा जाएत। मुदा उपैए की? अहुना तँ लोक करिते अछि 
जे काज बेसी रहने देहमे पानि चढ़ा सम्हारैक कोशिश करिते अछि। जाँ से नै सम्हरत तँ अगुएलहा काजकें 
सम्हारैत पछुएलहाके खण्ड काटि आगू दिस बढ़बैत जाएब, जइसँ एक दिनक बदला दू-तीन दिनमे काज पुरिए 
जाएत। मनमे सबुर भेलनि। नीक जकाँ श्यामलाल बाबू असथिरो ने भेल छला तखने अभिराम अपन ड्रॉईग- 
कॉपी आगू बढ़ौलक। हाथमे लैत निहारए लगला | चित्रक बगलमे कमल फूल लिखल। मुदा चित्र देखि मन 
नाचि उठलनि। नाचि ई उठलनि जे कमलो फूल तँ रंग-रंगक होइए। एकटा ओहन होइए जइमे पंखुरी-दल 
कम होइए, दोसर एहनो तँ होइते अछि जे कोनो शत कमल तँ कोनो सहस्र कमल सेहो होइत अछि। तैसंग 
ईहो तँ होइते अछि जे कानो शुभ्र कमल तँ कोनो लाल कमल तँ कोनो नीलो कमल तँ होइते अछि। तेतबे 
किए! कमला धारो तँ बहिते अछि। पानिक कमल एकरंगा होइए मुदा ऐठाम तँ से नै बेराएल अछि। सोझे 
कमल फूल लिखि देने अछि। ई तँ फुटौने नै अछि जे जलकमल छी आकि थलकमल छी। दुनू कमल 
रहितो चालि-प्रकृतिमे अन्तर छइहे। अन्तर ई छै जे जलकमल जँ एकरंगा होइए चाहे उज्जर, लाल नीले 
किए ने हुअए, मुदा थल कमल तँ तीनरंगो होइते अछि। ओना तीनिए रंग किए कहबै, बहुरंगो तँ कहले 
जेतै। बहुरंगा ई जे जखनि भोरमे थलकमल कलीसँ कलियाए लगैए तखनि उज्जर रंग धारण केने रहैए मुदा 
जेना-जेना सुरूजक किरिण आगू मुहेँ ससरैए तेना-तेना ओकर उज्जरपनोमे लाली आबए लगै छै। बाल किरिण 
जकाँ बाल रंग अबैत गढिआए लगैए। हल्लुक लाल, गुलाब लाल अडहुल लाल आ आल लाल होइत लाल 
कमल भाइए जाइए। एक तँ अहुना कोनो ओझरीमे पड़ने मनक रस्ता ओझरा जाइ छै तैपर तँ आरो 
श्यामलाल बाबूक मन ओझराइते रहलनि। कॉपी देखि किछु बजला नै। बजैक पाछू दोसर-तेसर सवाल उठैक 
डर भेलनि। डरो केना ने होइतनि, कम समैमे अधिक काजक तँ सूत्रे बदलि जाइ छै। अभिरामकें कॉपी 
बढ़बैत बजला- 

“बौआ, चित्रकारी तँ नीक केने छह, मुदा जइ ढंगे केने छह, ओकर बारीकी देखैक अखनि समए नै अछि, 
तँए एकरा राखह। निचेनमे देखबह ।” 


कॉपी लैत अभिराम अपना जगहपर आबि बैसल। दोसर कॉपी शरबनक, हाथमे लैत श्यामलाल बाबू निहारए 
लगला । अपराजित फूल बगलमे लिखल। फूल देखिते मन नचलनि। नचलनि ई जे अपराजितो तँ केते 
तरहक होइए। एकमुखी, तीनमुखी, पँचमुखी । तैसंग उजरो होइए आ कारीओ होइते छै। जहिना अभिरामक 
कॉपी देखि श्यामलाल बाबू बाजल छला तहिना शरबनोके कहलखिन- 

“बौआ, चित्रक तँ नीक चित्रण केने छह मुदा ओते परखैक अखनि समए नै अछि, अखनि राखह दोसर दिन 
देखबह । ” 


कॉपी लऽ शरबन अपन जगहपर बैसलो ने छल आकि तेसर, गरिधरक कॉपी श्यामलाल बाबूक हाथ 
पड़लनि। विचित्र रूप बनल चित्र । पँजरामे लिखल गामक शकल सूरत | शीर्षक पढ़थि आ देखथि तँ कोनो 
ताले-मात्रा ने मिलनि। शीर्षककें नीक मानि लेलनि मुदा वेदरंग वेदचित्र देखि मनमे उठलनि जे जहिना कोनो 
गरीब लोक[1] अपन बेटीक नाओं 'लछमी' आ बिनु पढ़ल-लिखल लोक अपन बेटीक नाओं 'सरस्वती' रखि 
लइए, तहिना अछि। घड़ी दिस नजरि देलनि तँ समए ससरल देखलनि। मुदा जाबे घंटी नै बजल ताबे तक 
तँ समए अछिए। नजरि खिड़ा देखलनि तँ बूझि पडलनि जे केतौ ढिमका-ढिमकी अछि तँ केतौ चौरस, केतौ 
खादि जकाँ अछि तँ केतौ डाँरि खींचल अछि, खेतक आडि-धुर छी आकि कोनो धार-धुर? घुडछीमे मन 
घुडिछिआ गेलनि। फेर लगले मनमे भेलनि जे आन गोटे फूल, पात, फल इत्यादिक चित्र बनबैए आ ई किए 
एहेन गामेक शकल-सूरतक चित्र बनौलक! अपनो तँ कहियो एहेन बात बजलो ने छेलौं तखनि किए बनौलक? 
पुछलखिन- 

“बौआ, एहेन चित्र बनाएब केना सीखलह?” 


जेना गिरधरक ठोरेपर रहै तहिना बाजल- 
“मास्सैव, परसू रातिमे बाबा कहलनि।” 


बाबाक नाओं सुनि श्यामलाल बाबू तरतम्य करए लगला | तरतम्य ई करए लगला जे ने कोनो संगी-साथीक 
नाओं बाजल आ ने दोसर-तेसर शिक्षकक । बाबाक नाओं कहैए। तैबीच घंटी बजल। हाँइ-हाँइ कऽ रजिष्टर 
खोलि हाजिरी लिअ लगला। 

साढ़े चारि बजे जखनि विद्यालयसँ श्यामलाल बाबू घर दिस विदा भेला तखने मनमे गिरधरक बात एलनि | 
मनमे अबिते सोचलनि जे जँ पहिने अपना घरपर चलि जाएब तखनि दोसरो-तेसरो एहेन काज उपस्थित भऽ 
जाएत जे फेर ई काज पछुआ जाएत। तइसँ नीक जे पहिने गरिधरेक घरपर पहुँच बूझि लेब नीक हएत। 
घरक रस्ता छोड़ि गिरधरेक संग विदा भेला। 

गिरधरक बाबा- सुबललाल- दरबज्जेपर रहथि। श्यामलाल बाबूकें देखिते गरिधरकें कहलखिन- 

“बौआ, पहिने आँगन जा माएकें चाह बनबए कहुन आ अपने लोटा-गिलास अखारि कलक टटका पानि नेने 
आबह।” 

अपन आगत-भागत देखि श्यामलाल बाबूक मनमे उठलनि जे धड़फड़ा कऽ पहिने अपन प्रश्ने नै राखब। कुशल 
क्षेम हेबे करत, ताबे गरिधरो निचेन भेल रहत। ओकरे अगुआ किए ने प्रश्‍न उठाएब। दू गिलास पानि एक 
गिलास चाह पीला पछाति श्यामलाल बाबू गिरधरके कहलखिन- 

“बौआ, कनी अपन ड्रॉईग-कॉपी लाबह ते।” 

अपन ड्रॉईग-कॉपी गिरधर आनि आगूमे रखि देलकनि। ऊपरका पन्ना उल्टा, सुबललालक आगूमे रखैत 
श्यामलाल बजला- 

“बच्चा एहेन चित्र बनौने अछि जे नीक जकाँ अपने ने बूझि पाबि रहल छी।” 


पोताकें अपन कहल बात सुबललालकें मन पड़लनि। कॉपी उठा देखलनि तँ बूझि पड़लनि जे जहिना कहने 
छेलिऐ तहिना हू-बहू चित्र बनौने अछि! मन खिललनि। खिलिते बिहुसलनि। बिहुसिते बजला- 
“मास्सैव, केहेन बढ़ियाँ तँ चित्र सचित्र बनले अछि तखनि विचित्र की?” 


एक तँ ओहिना श्यामलाल बाबूक मन चित्र देखि चितराएल रहनि तैपर सुबललालक समर्थन देखि आरो 
चितिर-बितिर भऽ गेलनि। मनमे घमर्थन जगलनि। घमर्थन ई जे सुबललाल साधारण पढ़ल-लिखल गिरहस्थ 
छथि, मुदा अपने तँ से नै छी, एक तँ बी.ए. पास केने छी तैपर दिन चरजो तँ पढ़ले-लिखलक अछि, केना 
बाजब जे नीक जकाँ नै बुझलौं। अपनाकें समगम करैत श्यामलाल बजला- 

“किछु तँ नजरिपर चढि रहल अछि, मुदा किछु चढ़िए ने रहल अछि।” 

बजैक वेगमे श्यामलालक विचार भँसियाइत जहिना कोनो वस्तु धारामे भँसि जाइए तहिना आगू बढि गेलनि मुदा 
लगले बाजबक प्रवाहके मनक छोड़सँ खिंचलनि। छोर खिंचैक कारण भेलनि जे जँ कहीं सुबललाल पूछि दथि 
जे की सभ नजरिपर चढ़ल आ की सभ नै चढ़ल। तखनि तँ आरो जडि-तडि मुसरा नेने उखरि जाएब! 

मनमे अबिते जेना मुँहक सुरखी विधुआ गेलनि। मुदा संयोग नीक रहलनि जे सुबललाल से नै पूछि, बजला- 
“मास्सैव, पहाड, समुद्र, धरती, पताल, अकास सभ मिलि जे एकटा विराट सूरत बनल अछि, सएह तँ 
छी।” 


जहिना पोखरि वा धारक अथाह पानिमे खेलाडी उगी-डुमी खेल खेलैए, आ जखनि उगि पकड़ा जाइए आ 
डुमए लगै छै तखनि डुमैसँ नीक हरदा बाजि अपने चोर बनि जाइए तहिना श्यामलालक मनमे भेलनि। मुदा 
लगले मन कहलकनि अनेरे मनकें हारि मनबा रहल छी। ई विचार दोख छी। नान्हिटा बात अछि जे 
सुबललाल हमरासँ जहिना उमेरमे बेसी छथि, तहिना जिनगीओक भिन्न आनन-कानन तँ छन्हिए। जेहेन जिनगी 
रहत तहने ने नन-नन्दन बोन-झाड हएत। जे सोभाविको अछिए। तहूमे ऐठाम कियो तेसर थोड़े अछि जे 
अनका देखि संकोचो हएत। बजला- 

“चाचाजी, हम भलहिं शिक्षक छी, वृत्तिए शिक्षा-दीक्षासँ जुड़ल छी, मुदा कहलो तँ जाइते छै जे जेतए ने रवि, 
तेतए जाए कवि आ जेतए ने जाए कवि, तेतए जाए अनुभवी। जहिना गिरधारीकें कथारूपमे गामक शकल- 
सूरत बुझा देलिऐ, तहिना एकबेर आरो दोहरा दियौ।” 


श्यामलाल बाबूक जिज्ञासा देखि सुबललालक मनमे उठलनि, जे जिज्ञासा श्यामबाबूक छन्हि ओकरा मुहोंमुह[2] 
पुराएब कठिन अछि। दू मुँहक बात आ दू मनक विचार छी। एके जिज्ञासाक भिन्न-भिन्न रूप होइ छै। एक 

भूख ओहन होइ छै जखनि जठराग्नि आत्मा जरबए लगै छै, आ दोसर एहनो तँ होइते छे जैठाम खानापुरी होइ 
छै। मुदा लगले मनमे उपकलनि जे एक-एक रेखा आ रेखासँ रेखाएल शकल-सूरतक चर्च करैत चलब, जेतए 
बुझैमे नै औतनि तेतए प्रश्न उठौता, जँ से नै उठौता तँ बूझब जे जिज्ञासाक अनुकूल मन मन्दिर भऽ रहल 
छन्हि । 

चित्रकलाक कॉपी दुनू गोटेक बीचमे पसारि आँगुरसँ देखबैत सुबललाल बजला- 

“ई समुद्र भेल, समाज रूपी समुद्र । अथाह जलराशिक भण्डार | अहूमे जुआर उठै छै, जे हवा, पानिकें 
अपना पेटसँ निकालि अकासमे पसारैए, जइसँ बर्खाक संग तूफानो उठै छै। जइसँ पानि, हवासँ धरती भरि 
जाइ छै।” 


आगूक बात सुबललालक पेटेमे रहनि आकि बिच्चेमे श्यामलाल बाबू दोसर रेखापर आँगुर रखैत बजला- 

८ “ई? १9 

पहिने सुबललाल रेखाक सूरत देखलनि फेर श्यामलालक सूरत मिलौलनि, अपन सूरत मिलबैत बजला- 
“ई धार भेल। जेकरा जीवनो-धार कहि सके छिएऐ, जे वैदिक धार कहियो कल-कल हॅँसैत, प्रवाहित होइ 
छल ओ आब मरण भऽ गेल। तँए पानिक जगह बालु उड़ैए।” 

'पानि-बालु' सुनि श्यामलाल बाबूक मन सुमरि-धुमरि कऽ घुमडलनि। कॉपीपर सँ नजरि उठा सुबललालक 
नजरिपर फेकलनि। बिहुसैत मन खिलैत रंगाएल चेहरा देखि बजला- 


ष्य 


“पानिए सँ बाउल आ बाउलेसँ ने पाइनो होइए | ” 


श्यामलाल बाबूक प्रश्न सुनि सुबललालक मन एक डेग आगू बढ़लनि। बढिते बजला- 
“यएह तँ दुनियाँक चकरचालि छी जे एक दिस वएह बालु पानिक सतह बनि ऊपर जल बरसन करैए जइसँ 
धरतीक कोखि जुड़ाइ छै आ दोसर दिस धरतीकें मरू बना मरूआ उपजबैए |” 


सुबललालक बात सुनि श्यामलाल बाबू ठहाका लगा हँँसला। जहिना कनितो काल मन बजैए, तहिना ने 
हँसितो काल बजैए। श्यामलाल बाबूक हँसी बाजल- 

“ई तँ भेल धरती, समुद्र। मुदा दुनूक जे जोड़ अछि से...?” 

श्यामलाल बाबूक बात पकड़ैत सुबललाल बजला- 

“जहिना अकासमे चन्द्रमुखी, सुर्जमुखी फूल फुलाइए तहिना धरतीओमे ज्वालामुखीक लावा-फूल सेहो तँ 
फुलाइते अछि। जेहेन फूल फुलाएत तेहने ने गामक शकल-सूरत बनत |” 


जहिना पेट भरलापर ढकार बनि हवा निकलैए, श्यामलाल बाबूक मन तहिना भरि मन ढकरलनि। बजला 
किछु ने, सूर्यास्तक समए सेहो भऽ गेल | मुदा जहिना अर्द्ध-लघुक अवस्था, अर्द्ध-कथाक अवस्था आ अद्ध- 
गीतक विरह अवस्था होइए तहिना श्यामलाल बाबुूकें सेहो भेलनि। मुदा घरोपर, परिवारोमे तँ आन दिनक 
अपेक्षा अनदेशा होइते हेतनि। मनमे अबिते बजला- 

“अबेर भऽ गेल, दोसर दिन फेर गप-सप्प हेतै।” 


अपन मर्यादा निमाहैत सुबललाल बजला- 
“आब तँ बाट-बटोहीके ठौर पकड़बा बेर भऽ गेल, तखनि जाएब केना?” 

मुस्की दैत श्यामलाल बाबू बजला- 

“केतौ अनतए जाएब जे हराइ-भोथिआइक सम्भावना रहत | अपन घर छी, कनी अबेर-सबेर पहुँचब सएह 
ने।”।२६०२! 

२० अक्टुबर २०१४ 

[1] खगल लोक 

[2] उपोउप, लबालब 


3 छ डट] 

जगदानन्द झा “मनु” 


काल 


छोरु गौरवमय गाथा भूतकाल केर 
आब जीवू वर्तमानमे 

जरल जुन्ना जकाँ एँठल 

देखैएमे खाली 

छुबैत मातर जे छाउर बनि जए 


जितैक लेल मान दान आ प्रतिस्था 
पाछू जुनि, 

देखू आगूक 

ओहो तँ कियो छैक 

जे चानकें छुलक 

तँ हमहीँ कहिया धरि 

चानक पूजा करब 

ओहो तँ कियो छैक 

जे मंगलपर पेएर रखलक 

तँ हमहीँ कहिया धरि 

मंगलकें अमंगल मानि 

काज नहि करब 

ओहो तँ कियो छैक 

जे पाँतिक आगू चलैत छैक 

तँ हमहीँ कहिया धरि 

झंडा लऽ कऽ पाँतिक पाछू चलब 


मानलहुँ हमर भूत 

बड़ नीक आ उत्तम छल 

मुदा वर्तमान किएक एहेन अछि 

आबू देखू, बैस कए सोचू 

कि सनेस हम अपन भविष्यकें देब ? 
जँ रहलहुँ चूप 

हाथपर हाथ धेने 

तँ ओकरा लग 

कोनो नीक भूतो नहि रहत 
आ जाकरा लग 

वर्तमान आ भूत दुनू शून्य 
ओहि लोकक 

ओहि संस्कृतिक 

आ ओहि समाजक लुप्त भेनाइ 
अवस्यसम्भाविक छैक 

आब अहीँ कहू 

कि हम सभ 

हमर सबहक संस्कृति 

हमर समाज, कि लुप्त भए जाएत ? 
कि लुप्त भए जाएत ? 

कि लुप्त भए ....... 

© जगदानन्द झा मनु! 


गजल 
एमरीक पूजा जोड़ पकरने छै 
गाम गाम मैयाकें पसारने छै 


एक दोसरामे होड़ छैक लागल 
सभक बुद्धिकें के आबि जकरने छे 


पाठ माइकसँ छकरैत आँखि मुनि सभ 
अपन घरक माएकें तँ बिसरने छै 


एक कोणमे छथि चूप मूर्त मैया 
लोक नाच गाजा भाँग दकरने छै 


'मनु' किछो बाजल आँखि खोलि कनिको 
लोक ओकरेपर गाल छकरने छे 


(मात्रा क्रम : २१-२१-२२/२१-२१-२२) 

गजल 

करेजामे हमर साजन आबि गेलै 

मनक सभ तार बटगबनी गाबि गेलै 
हुनक मुस्कीसँ सगरो दुनियाक सम्पति 
करेजा जानि नै कोना पाबि गेलै 
बलमकें दर्द जानि कए मोन कनिको 
कतेक दुख अपन चट्टे दाबि गेलै 
बनेलहुँ अपन जखनसँ संगी बलमकें 
जिला भरि केर लोकक मुँह बाबि गेलै 
बसने छलहुँ मन मंदिरमे जिनक छबि 
दया भगवानकें 'मनु' ओ पाबि गेलै 
(बहरे करीब, मात्रा क्रम : १२२२-१२२२-२१२२) 
© जगदानन्द झा 'मनु' 


गजल 
करेजा धधकैत अधि हमर आबासन 
मनक भीतर माटिक प्रेम काबासन 


दियावाती भेल नै चौरचन भेलै 
मनोरथ भसि गेल ताड़ीक डाबासन 


अपन अँगने छोरि एलहुँ सगर हित हम 
फरल दुश्मन एतए बड्ड झाबासन 


करेजामे दर्द गामक बसल एना 
बिलोका बनि ओ तँ चमकैत लाबासन 


हमर पीया दूर परदेशमे 'मनु' छथि 
विरहमे हम छी हुनक बनल बाबासन 


(मात्रा क्रम : १२२२-२१२२-१२२२) 
जगदानन्द झा मनु' 

आशीष अनचिन्हार 


निमूह 
(कविता) 


पहिने तँ कहलक निमूह धन 
आ तकर बाद 

लगा देलक जाबी............. 

गजल 

एम्हर नोरक टघार आँगनमे 

ओम्हर सुखके पथार आँगनमे 


ई तोहर ई हमर रहत बुझि ले 

भेलै एहन विचार आँगनमे 

की लेबै आ कतेक लेबै दाइ 

देखू पसरल बजार आँगनमे 

नगदी भेलै जखन कने बेसी 

दौगल एलै उधार आँगनमे 

सगरो दुनियाँसँ बचि कऽ एलहुँ हम 

लागल कसगर लथार आँगनमे 

सभ पाँतिमे 22+2212+1222 मात्राक्रम अछि 


गजल 
बितलै राति भेलै भोर गे बहिना 
रहि गेलै पियासल ठोर गे बहिना 


आसक नामपर खेपल अपन जीबन 
के पोछत हमर दुख नोर गे बहिना 


रहलहुँ राति भरि उसनैत अपनाकें 
साँचे दुखमे छै बड़ जोर गे बहिना 

गुड्डी बनि छलहुँ उपरे उपर सदिखन 
के तोड़लकै नेहक डोर गे बहिना 


अनचिन्हार देलक किछु निशानी आ 
दुनियाँ लागै बस अंगोर गे बहिना 


सभ पाँतिमे 2221+2221+222 मात्राक्रम अछि, 
तेसर, चारिम आ मक्तामे १-१टा दीर्घकें लघु मानबाक छूट लेल गेल अछि। 


भक्ति गजल 
जय दुर्गा जय काली जय भगवति जय जय 
अबियौ हाली हाली जय भगवति जय जय 


अड़हूलक कोंढी लेने जगता भगता 
मालिन संगे माली जय भगवति जय जय 


सोभै लहठी नथिया टीका सेनूर 

तैपर बड़का बाली जय भगवति जय जय 
रुनझुन बाजल पायल हुनकर साँझहिमे 
पसरल भोरक लाली जय भगवति जय जय 


खनमे ब्रम्हाणी रुद्राणी खनमे 
संहारी कंकाली जय भगवति जय जय 


सभ पाँतिमे मात्राक्रम अछि 


तेसर शेरक अंतिम अक्षरकें संस्कृत छंद शास्त्रानुसार दीर्घ मानबाक छूट लेल गेल अछि 


गजल 
ब्रम्हसँ बेसी छागर उताहुल 
हाथसँ बेसी आँचर उताहुल 


मोन बहकि गेलै कोहबरमे 
ठोरसँ बेसी आखर उताहुल 


प्रेम मिलनमे नै छोट नमहर 
धारसँ बेसी सागर उताहुल 


घोघ कहैए एना सजू जे 
दोगसँ बेसी बाहर उताहुल 

रूप हुनक अनचिन्हारे सनकें 

आँखिसँ बेसी काजर उताहुल 

सभपाँतिमे 21+1222+2122 मात्राक्रम अछि। 

मक्तामे एकटा दीर्घकें लघु मानबाक छूट लेल गेल अछि। 
गजल 

बड़का बड़का दाबी छे 

हम पंडित ओ पापी छै 


हपसै सभ निकगर भोजन 
हमरे लागल जाबी छै 


हम्मर नूआ सस्ता सन 
हुनकर नूआ दामी छे 


खुलबे करतै ताला ई 
हमरा लग ओ चाभी छै 


अन्हारक संगे डिबिया 
असगर बैसल बाती छै 


सभ पाँतिमे 222+222+2 मात्राक्रम अछि। 


गजल 
नै हेतौ तोहर निबाह गे कनियाँ 
दुनियाँ छै बड़का कटाह गे कनियाँ 
जेबीकें गर्मी रहै नै दुनियामे 

नै हो एते गौरबाह गे कनियाँ 

भेलौ तोरा रोगबस धनौंधीके 

संबंधो सभ लेभराह गे कनियाँ 
खाली साढ़े तीन हाथके धरती 
अनचिन्हारे छौ गबाह गे कनियाँ 
निरगुण अनचिन्हार गाबि रहलै बड़ 
छै चलती बेरक उछाह गे कनियाँ 


सभपाँतिमे 22+2221+2122+2मात्राक्रम अछि 
दोसर शेरक पहिल पाँतिमे एकटा दीर्घकँ लघु मानबाक छूट लेल गेल अछि। 

हजल 
हमरो कहने जे हम तोरे संग छियौ 
हुनको कहने जे हम तोरे संग छियौ 


हुनका दमपर जे केलक किछु से बुझलक 
सगरो कहने जे हम तोरे संग छियौ 


देखि रहल छी हुनक बदलब भोरे भोर 
साँझो कहने जे हम तोरे संग छियौ 


छथि एहन परतापी जे घर एलनि चोर 
तकरो कहने जे हम तोरे संग छियौ 


ठकलक अनका संगे अपनो अत्माकें 
अपनो कहने जे हम तोरे संग छियौ 
सभ पाँतिमे एगारह टा दीर्घ अछि। 


तेसर आ चारिम शेरक पहिल पाँतिक अंतिम लघु अतिरिक्त छूटक अधारपर अछि। 


बाल गजल 
दिवाली एलै धम धम धम 

फटक्का फूटै बम बम बम 

जरै डिबिया सभहँक आँगन 

करै दरबज्जा चम चम चम 

खतम भेलै फुलझरियो से 

बहन्ना करही कम कम कम 

किनेबै चकरी जेबी भरि 

जरेबै खाली हम हम हम 

सभ पाँति 1222-2222 मात्राक्रम अछि 
गजल 

जाल झटपट खसैए पानिमे 

माछ छटपट करेए पानिमे 

हाथमे हाथ लागै नीक बड़ 
हाथ लटपट लगैए पानिमे 


माटिपर जे सिनेगक धार छै 
तकरे खटपट कहैए पानिमे 


आम छै काँच पाकल डम्हरस 
टूटि भटभट खसैए पानिमे 


बोल जक्कर बिकेलै घाटपर 
आब पटपट बजैए पानिमे 


सभपाँतिमे 2122+122+212 मात्राक्रम अछि 
तेसर शेरक दोसर पाँतिमे एकटा दीर्घकँ लघु मानल गेल अछि। 


गजल 
उधारक बेर हमहीं रहबै 
हिसाबक बेर हमहीं रहबै 


रहै जजमान कतबो किनको 
प्रसादक बेर हमहीं रहबै 


सबूतक ढेरपर नाचत सभ 
फसादक बेर हमहीं रहबै 


पिया देतै भने अमरित ओ 
पियासक बेर हमहीं रहबै 


कियो बनबे करत सिंदूर 
पिठारक बेर हमहीं रहबै 


सभ पाँतिमे 1222+122+22 मात्राक्रम अछि। 
अंतिम शेरक पहिल पाँतिक अंतिम लघुकॅ संस्कृत हिसाबें दीर्घ मानल गेल अछि। 


भक्ति गजल 


बितलै खरना एलै साँझक बेरा उठलै ढ़ाकी गे 
माथे सोभै सूपक संगे सुंदर पथिया मौनी गे 


पबनैतिन सभ चलली घाटक दिस नहुँ नहुँ सम्हर सम्हरि 
साँझक बेरा झलफल कनकन हहरै सभहँक छाती गे 

हाथे हाथ सजल अरघक नरियर तैपर राखल दीपो 
घाटे घाट सजल केरा भुसबा संगे तरकारी गे 


कोशी साजल हाथी मातल छै तैपर ठकुआ राखल 

सभ घुूमै चारू दिस गीतो गाबथि बहिना काकी गे 

भेलै भिनसरबा सिहकै पछबा बड़ सोचथि पबनैतिन 

नै देलथि दरशनमा राना मैया हम बड़ पापी गे 

आबो तँ उगह हो आदित भेलै बड़ देर अबेर कुबेर 

नाम उचारथि अरघी हाथ अरघ लेने सभ साँती गे 

करिते गोहारि किरिन फुटलै उठलै लाली पुरुबक दिस 

माँगै पबनैतिन सुख नैहर सासुर बेटा बेटी गे 

भेलै परना गेलै सभ घाटो लागै सून उदासल 

घाटक दूभि कहै अबिअह परुकाँ रहतौ खुशहाली गे 

सभ पाँतिमे 222+222+222+222+222 अछि 

दूटा अलग-अलग लघुकें एकटा दीर्घ मानबाक छूट लेल गेल अछि। 
छठम शेरक पहिल पाँतिक अंतिम लघु फाजिल लेबाक छूट लेल गेल अछि। 


बाल गजल 


गेलै उक्पाती बुढ़िया बाड़ीमे 
लगले रहलै तेल हुनक लाठीमे 


हमरा लोकनि फैलसँ कडुगर झँसगर 
बड़ सनगर भक्का खेलहुँ गाछीमे 


चोरक हल्ला सुनलहुँ सभहँक मूँहे 
ताला आनि लगा देलहुँ काँपीमे 


बथुआ खुब्बे नीक लगैए तैयो 
धेआन हमर बसिया खेसारीमे 


हमरा हेलब चुभकब नीक लगैए 
पोखरिमे नालामे की नालीमे 


सभ पाँतिमे 222+222+222+2 मात्राक्रम अछि 
दूटा अलग-अलग लघुके दीर्घ मानबाक छूट लेल गेल अछि। 

गजल 

करेज बेचै छी राति भरि 

पिआर देखै छी राति भरि 


मिटा कऽ चलि गेलै रंग रूप 
निशान हेरै छी राति भरि 


इयाद हुनकर बस सोन सन 
करोट फेरै छी राति भरि 


बसात पसरल चारू दिसा 
सुगंध घेरै छी राति भरि 


सिनेह हुनकर भेटल जते 
तते उकेरै छी राति भरि 


सभ पाँतिमे 12-122-2212 मात्रक्रम अछि 
दोसर शेरक पहिल पाँतिक अंतिम लघु अतिरिक्त छूटक तौरपर अछि। 

रसिक लाल सदाय (अवकाश प्राप्त शिक्षक) गाम- परमानन्दपुर 
पोस्ट- नवानी भाया- तमुरिया, जिला- मधुबनी (बिहार) निवासी छथि। हिनक जनम तिथि- ०८/०७/१९५२ 
अछि। लालदास जयंती समारोह- आइसँ तीनि-चारि दिन पहिने, खड़ौआ-मे आयोजित कवि सम्मेलनमे हिनका 
संग भेँट भेल। आयोजित गोष्ठीमे अपन कविताक पाठो केलनि, सभ कियो सराहबो केलकनि मुदा मात्र एक 
गोट कविताक पाठ करबाक अवसरि देल गेलनि। अनुनय तीनू लेल केने रहथिन, समैक टान दुआरे 
सम्भवत: अवसरि नै भेटलनि, मुदा एतए तीनू प्रकाशित कएल जा रहल अछि- 


दीनक दुर्दशा 


जे अति दीन तेकर दुर्दिन, 
दिनानुदिन 

ओ धन बल हीन कृष गात 
कूषक मलीन 

से करत की सामंत युगमे 

मन मारि-हारि 

बैसल विचारि 

की कऽ सकैछ, नै दऽ सकैत 
की किछु लऽ सकैत, कड़ पसारि 
हक मारल अछि सभठाम जेकर 
मेहनत-मजदूरी चारूठाम जेकर 
मुँह ताकि बिधुआएल ठाढ़ 

कियो अछि जे सुधि लेत एकर। 

स्वार्थी अर्थी नेता नायक, अपने पेट कुरियबैत 

किन्तु गरीब मौन भऽ बैसल, किछुओ ने बूझि पबैत 
सरकारो अछि भामा शंख, जे ढोल पीटि परचार करैत 
मुरखाहा संग पढ़लोहोकें, धोखा दऽ चटकारैत 

हमर बनौल हमरे हक खा कऽ, हमरे ओ परतारैत 
मंगलापर फटकारैत,आशा दऽ कऽ टारैत 

भीतरे-भीतरे मारैत अछि, अपन दाउ सुतारैत अछि 

की कहबऽ हौ भाय, सभ गहुमन सन फुफकारैत अछि। 


अनुभव 


लिखलौं-पढ़लौं किछु बचपनमे 

आब की लिखू, की पढू की सीखू 

सुधि बुधि सभ हेराएल 

करम-जालमे सभ बिसराएल 

दू-चारि बाल-गोपाल भेल जखनि 

कर्तव्यक भार माथ पड़ल तखनि 

परि गेलौं हम बड़का उलझनमे 

लिखलौं-पढ़लौं... । 

की करू नै करू, मन कछमछ करैए 

नीन नै नयन मनमे चिन्ता रहैए 

उठि-उठि बैसै छी, टुक-टुक तकै छी 

मनै छी नै जीबै छी, कहुना दिन कटै छी 

मुदा तैयो नै शान्ति पबै छी एको क्षण 
पाँच-दस-पनरह-बीस, केना बितल उमर पचीस 
खेती-पथारी दुनियाँ-दारी, केना भरत पेनकट्टा बखारी 
जे किछु केलौं वा नै केलौं, बहुत कमेलौं बहुत गमेलौं 
आब की करब उमर पचपनमे 

लिखलौं-पढ़लौ... । 


स्कूल गीत 


चल-चल चल बौआ स्कूल पढ़ैले 
चल-चल चल बुच्ची स्कूल पढ़ैले 

पढ़े-लिखैले साक्षर बनैले 

अ, आ, क ख स, ह सीखैले- चल बौआ 

गिनती सौ तक गिनबैले, अक्षर-अक्षरकें मिलबैले 
देखि-देखि कऽ नकल करैले 

चल-चल चल... । 

पढ़में-लिखमें साक्षर बनमें, नै पढ़में तँ मुरूख कहेमें 
अखनि नै, पाछू पछतेमें, अनपढ़ जीवन गाम हॅसेमें 
चल-चल चल... । 

डाक्टर और इन्जीनियर बन, पढ़में-लिखमें जँ सदिखन 
चल बौआ हाकीम बनैले... । 

चल-चल चल... । 

स्कूलमे सरजी भरपुर, मैडम दीदी सेहो खूब 

भोजन किताब मंगनीए भेटे छै, पोशाक पैसा सेहो भेटे छै 
चल बौआ तूँ गीत गबैले... । 

चल-चल चल... | 

साओन सलिला सिंचित शरीर , 
रभसय सारंग ,सीप,समीर। 


पुष्पित पल्लब , पुहुप पलाश , 
प्रियतम हेरथि,प्रेम प्रकाश । 


कोकिल कुहिकय कानन कानन , 
हृदय विदीर्ण करय मन आँगन। 


सौरभ सौम्य ,सुन्दर सुषमा , 
पुरुष प्रकृतिक प्रदीप्त उपमा । 


पृथवी पाटल , पीयर पात , 
मदन मन करय आघात। 


कोठा चढि चढि कागा कूजय , 
संभव सुन्दर पहुंक उदय | 
नयन भरि भरि पाहुन हेरब , 
बहुरि विदेशक बाट घेरब। 


साजन सुनैथ सुन्दर सन्देश , 
तरुणी तजि जुनि जाथि विदेश । 

त्रुटि प्रपन्च प्रदत्त दण्ड , 
पुरजन मध्य स्वमान खण्ड | 
मन विक्षोभ धारण दण्ड, 
आवेस वेग सब खण्ड खण्ड | 
क्रोध काल दुर्भाव प्रचण्ड , 
भाषा भ्रष्ट नहि अंडबंड | 


भाव नियंत्रण नहि शब्द उदंड, 
क्रोध आवेश चिन्ह अबंड | 


समन शोक संताप पाखण्ड , 
मस्तक मानिक मान मार्तंड | 


आरूढ़ अश्व सत श्वेत रथ , 
प्रदीप्त जगतीक सत पथ | 


पूजा नैवेद्य पान मखान , 
धूप दीप आरती गुणगाण । 


स्वीकारू वृतीक अर्घ्य जल , 
हो सबहीक मनोरथ सफल | 


जयति छैइठ मातु परमेश्वरी, 
नमामि सूर्येश्वरी विघ्चेश्वरी | 


भगिनी भार्या पुत्री अरु माता , 
जाकी महिमा भजहि विधाता | 

निज ईच्छा तजि सुख बरसाबहि, 
परम सुभाग 'शक्ति' गृह आबाहि | 


सन्तति सुख जतन दिन राती , 
हरसि विलोकहि , शीतल छाती | 


बाजेऊ साँचे सुरनर मुनि ज्ञानी , 
भेटहि मान तहाँ बसहि भवानी | 


बहु विधि आदर विनय गुण बरना , 
तीनहु लोक सुख सब तुम्हरे चरना | 


नहि स्वर्ग अरु बैकुण्ठ को आशा , 
करहु सदा मम उर पुर बासा | 


भगिनी = बहिन, 

शेफालिका वर्मा 


दीयाबाती मनेलौं आली , नेसलों दीप निसा कारी के कारी 
ताराक चुनरि पसरल अकास में 

धरा पर दीपक पाती 

मुदा 

हृदय बीच डहि रहल 

सभ आकांक्षाक होली आली ! 

शत कामना शत दीप 

काँपि रहल नेने विरह गीत 

अन्हार सागर में डूबल निष्पन्द 'रजनी ' 
चकित भीत 

विकल हृदय में जरि रहल करुण 

तूफानक राग 

मृदुल हंसी अधर पर सिसकल आँखि में 
अविरल उच्छ्वास 

खिलखिला उठल दीपक पाँति 

खिलल जेना अनगिन संझा फूल 

कम्पित आलोक बनल अमाक अधरक लाली 
नेसलहूँ दीप निसा कारी के कारी---------------------------- 
दीयाबाती केर अशेष शुभकामना 

जतेक दीया धरती पर जरय 

ओहि से बेसी खुशी अहाँके भेटय 

बिन्देश्वर ठाकुर 


एना मनाएब एहिबेरक दशै कविता 


बिगत बहुते दिनस 

चलिआबिरहल परम्परा 

मनबैत आएल सन्स्कार 

बर्षा रितुक समाप्ती तथा 

सरद रितुक आगमनसङ्ग 

ल क आएल अछी नया उल्लास आ 

नया उमङ्ग्सभ 

नव नव प्रकारक दशै मनाब बला तरिकासभ । 
किनको लेल फूलसन फैलाईल अछी इ दशै 
किनको लेल लहरासन लतरल अछी इ दशै 
घट्स्थापनास ल टिका लगाब धरि 

किनको लेल चाट्टानसन टकराएल अछी इ दशै 
घटस्थापना करैत अछि 

जैती छिटैत अछि 

धुप आरतिसङ्ग दुर्गाक पूजा करैत अछी 
भजन करैत अछी 

किर्तन करैत अछि 

टिका लगाबिक्‌ 

आशिर्बाद लैत अछि 

माने एना मनबैत अछी हमर कुटुम्ब सभ 
हमर देशमे दशै 

मुदा हमसब 

प्रवासमे मनारहल एहिबेरक दशै 

अवश्य किछु फरक होएत 

अवशे किछु अलग होएत 

कखनो परिवारस दूर रहबाक पिडामे 
सम्झनास्वरुप मनाएब एहिबेरक दशै 

त कतौ यादक तरड्ग्सङ्ग 

मनक प्यास मेटाएबाक हेतु 

मनाएब एहिबेरक दशै 

देशमे दूर्गा माताक पूजा होइत काल 
हमसब मोदिरके मालिस क 

मनाएब एहि बेरक दशै 

तहिना घरमे जैती चढबैत काल 
हमसब सुख्खा खबस चिबबैत मनाएब 
एहिबेरक दशै 

अतबे नै 

दशमीके अन्तिम दिन 

माने टिका लगाब बला दिन 

ओ म्हर घरमे 

टिका आ जैतिसङ्ग मनाओत 

एहिबेरक दशै 

एम्हर हमसब 

काम क्षेत्रमे अपने निधारसा चुबिरहल पसिनासङ्ग 
मनाएब एहिबेरक दशै 


हमर प्राणप्रिय सुपुत्र प्रिन्स ठाकुर जी 
यिनकापर समर्पित ई गजल ....... 
गजल 

धिरे-धिरे स्नेह बढाएब हम 
करेजस भले सटाएब हम 

बिनु अहाके जियब नै कखनो 
जिनगी अहिपर लुटाएब हम 
आखिक तारा छी अहा यै बउवा 
छोडिक कहियो नै जाएब हम 
अहाला5 सदिखनि हसि मरब 
कहियो नै नोर बहाएब हम 


प्रेम अहाके पवित्र अछि प्रिय 
ताहिस नै गंगा नहाएब हम 

सरल बार्णिक बहर 
आखर:- १२ 


भेटब दोसर दिवालीमे 


हम एहि साल नहि आबि सकलौ 
मुदा आएब दोसर दिवालीमे 
पूजा करब सँगे लक्ष्मीके 

प्रसाद चढाएब थालीमे । । 
रावन बद्ध क राम अएलाह 
तखने भेल दिवालीक शुरुवात 
दिप जलाएब आरती करब 
खुशी बाटब अछि पैघ बात । | 
अपने झुमु सबकेऊ झुम्ताह 
खुशी मनाउ परिवारमे 

बिसरि सबकिछु मन लगाबु 
फटका छोड़ दरबारमे । । 


असत्यपर सत्यके पताका 

तै अछि ई चाड महान्‌ 
आगामी दिनमे टुटे अहिना 
दुस्ट दलके इ अभियान । | 


सत्‌ संगत सदमार्ग देखाबथि 
मासँग बस एह प्रार्थना करु 
गरिबी भागे सप्रिद्धी आबे 
बस इहे अर्चना करु । | 


अन्त्यमे हम कि कहु अहाके 
ध्यान राखब एहिपालीमे 

हम एहि साल नहि आबि सकलौ 
मुदा आएब दोसर दिवालीमे । । 
बिन्देश्वर ठाकुर 

धनुषा/ नेपाल 

हाल : कतार 

छठिक शुभकामना 


छठि पावनि धुमधामसँ 
हएत पोखरिपर जाइके 
शीर नमा कोटि नमन 
करै छी हम छठि माइके । | 


सु-स्वास्थ दीर्घायु जीवन 
पुरबथि सबके कामना 

सम्पूर्ण श्रद्धालु भक्तजनमे 
यैह अछि शुभकामना । । 

इरा मल्लिक 


गजल 


प्रीतके मीठे होय छै बोल सेहो हम जानि गेलौं 
प्रीतके बोल बड़ा अन्मोल सेहो हम मानि गेलों | 


इन्द्रधनुष के सातों रंग सँ प्रीत सजल अछि 
मनमा करै मोर किलोल सेहो हम जानि गेलों 


प्रीतक नहिं छै भाषा कोनो एकर कोनो नै बोली 
अनहद बाजै प्रीतक ढोल सेहो हम जानि गेलौं| 


पोथी पढि बनलौं हम ज्ञानी बहुत अभिमानी 
प्रीतके ढाई आखर बोल सेहो नहिं जानि पेलौं। 


प्रीतक रीत विरह के पीड़ा दारुण दुखदायी 
करेजा सालै छै अनघोल चुप्पे हम कानि लेलौं| 


तरसि गेल दरस बिन नैना प्रीत निरमोही 
मौन छै व्याकुल नैना बोल सेहो हम मानि गेला| 
सरल वार्णिक(वर्ण-१८) 


जिनगी जहिना तहिना कटैत रहलौं 
सुख दुख के जउँर ( रस्सी ) सँग बटैत रहलौं | 


कान्ह पर छलै घर जिम्मेदारी क बोझ 
हसि हँसिके ओ बोझ सब उघैत ( ढोऐत )रहलौं | 


दुख एलै हम कहियो निराश नहिं भेलौं 
सुख के मोती हम पानि सँ छटैत रहलौं | 


रैन अन्हरिया छलैक तहियो की भेलय 
सवर्णिम भोर के आस लए खटैत रहलौं | 

बड़ अजगुत दुनियाँ के चलन की कहू 
तकै नीको में बेजाय सब सहैत रहलौं | 


पिघलैत रहल रसेरस दुख के घड़ी 
मेहनैतिये के मोजर छै जनैत रहलौं | 


दुनु हाथक भरोस छै मेहनैति के जोर 
जीवन में सुख के संगीत गबैत रहलौं | 


सरल वार्णिक- ( वर्ण -१६ ) 


गमाउ नै गोरी छन मधुराग भरैये 

हमर हृदय सँ फूल पराग झरैये | 

देखु लाज सँ गालक गुलाब खिल गेल 
लोगक नैनाक काँट बेहिसाब गरेये | 


नैना चितवन अल्हडपन देखैत छी 
कोना मुस्की मिसरिया पर जान जरेये | 


अधर कोमलकली छै रस सँ भरल 
मन भँवरा बौरायल से जानि परेये | 


मोन फागुनी बयार बनि मस्त मगन 
सिनुर लाज सँ मुखरा गुलाल भरैये। 


रूप चर्चा पसैरि गेल गामहि गाम में 
कोना चलते लोग दिने मेँ बाट हेरैये। 


सरल वार्णिक (आखर-१५) 


जमाना देलकै दरद बहुत किनका कहबै 
करेजक भेल कत्तेक टुकड़ी किनका कहबै | 

किछ बात एहेन जहि सँ हम अनजान छलौं 
बड़ी भेद भरल बेदर्द लोग किनका कहबै | 


उप्कार में अप्कार तकै जग के रीत पुरान छे 
हवन करैत जौ हाथ जरल किनका कहबै | 


मुँह आगू जैह मीठ बनै पीठ पाछू उपहासी 
मुखौटा लगेने लोक छै फरेबी किनका कहबै | 


जे जेतबे नम्हर चोर बात हुनके लम्बा चौड़ा 
साधु बनल मुँहचोर रक्षक किनका कहबै | 


सज्जन के नै ठौर कतौ दुनियाँ चोर ठकैत के 
झूदा बनै पवित्र एतै धर्मात्मा किनका कहबै | 


सरल वार्णिक( वर्ण- १८) 

कुन्दन कुमार कर्ण 


गजल 
अहाँ गोर हम कारी छी 
मुदा एक टा प्राणी छी 


सजत रूप नै हमरा बिनु 
अहाँ देह हम सारी छी 


रहब नै अलग कखनो जुनि 
अहाँ ठोर हम लाली छी 
चलत साँस नै एको छन 
अहाँ माँछ हम पानी छी 
कहू आर की यौ कुन्दन 
अहाँ फूल हम माली छी 
मात्राक्रम : 1221-2222 
© कुन्दन कुमार कर्ण 


गजल 
मोन एखनो पारै छी अहाँकें 
बाट एखनो ताकै छी अहाँकें 


भावमे बहकि हम संगी सभक लग 
बात एखनो बाजै छी अहीँकें 

आब नै रहल कोनो हक अहाँपर 
जानितो गजल गाबै छी अहीँकें 


दीप जे जरा गेलहुँ नेहकें से 
नित इयादमे बारै छी अहीँकें 


प्रेम भेल नै कहियो बूढ कुन्दन 
साँस साँसमे चाहै छी अहीँकें 

मात्राक्रम : 212-1222-2122 

© कुन्दन कुमार कर्ण 

गजल 

हियामे उमंगक अगबे लहर छे 

बुझा गेल ई त प्रेमक असर छे 

धरकि अछि रहल धरकन बड़ड जोरसँ 
रहल आब किछु नै बाँकी कसर छै 
मजा एहि जादूकें खूब अनुपम 

सजा मीठ सनकं जेना जहर छै 


गजल पर गजल कहलहुँ ओकरापर 
मुदा बादमे बुझलहुँ बेबहर छै 


पहिल बेर कुन्दन ई बात जानल 
किए प्रेम सुच्चा जगमे अमर छे 


मात्राक्रम : 122-122-22-122 
© कुन्दन कुमार कर्ण 


गजल 
एहि हारल आदमीकें हालचाल नै पुछू 
दर्द सुनिते जाइ बढि तेहन सवाल नै पुछू 


मारि किस्मत गेल कखनो खेल खेलमे लटा 
घर घरायल नित बिपतिमे कोन काल नै पुछू 


संग अपनो नै जरूरतिके समय कतहुँ रहल 
केलकै कोना कखन के आल टाल नै पुछू 


बाट जिनगीकें रहल जे डेग डेगपर दुखद 
बीत कोना गेल ई पच्चीस साल नै पुछू 


के मरै छै एत यौ कुन्दन ककर इयादमे 
लोक लोकक खीच रहलै आब खाल नै पुछू 


मात्राक्रमः 2122-2122-2121-212 
© कुन्दन कुमार कर्ण 

गजल 

हमरासँ प्रिय नै रूसल करू 

बेगरता मोनक बूझल करू 


बनि नेहक सुन्नर सन फूल नित 
मोनक बगियामे फूलल करू 


जखने देखे छी हमरा कतहुँ 
तखने हुँसि लगमे रूकल करू 


जीवन संगी हमरे मानि जुनि 
आत्मामे बैसा पूजल करू 


काइल की हेतै मालूम नै 
एखन कुन्दनमे डूबल करू 
मात्राक्रम : 2222-22212 
© कुन्दन कुमार कर्ण 


गजल 
दीयावातीकें हम दए छी विशेष शुभकामना 
स्वीकारू सभ केओ हमर ई सनेश शुभकामना 


माए बाबू संगी बहिन भाइ जे कतहुँ रहल अछि 
चाहे केओ परदेश या दूर देश शुभकामना 


घरमे लक्ष्मीकॅ आगमन होइ सुखसँ जिनगी सजै 
प्रेम सौगातसँ जन समर्पित अशेष शुभकामना 


वैभवमे नित होइत रहै वृद्धि शान्ति घर-घर रहै 
मठ मन्दिरमे हम दैत छी दीप लेश शुभकामना 


पावन अवसरपर आइ कुन्दन हृदयसँ दैत सभकेँ 
शुभ संध्यामे पूजैत लक्ष्मी गणेश शुभकामना 


मात्राक्रम:22222-2122-121-2212 
© कुन्दन कुमार कर्ण 

मिहिर झा 


बहु विध भोजन आगू पसरल मुह पर लागल जुन्ना अछि 
जीवन भरि कयल कठिन संयम भेटल तैय्यो सुन्ना अछि 

मो. अशरफ खान 


ई प्रेम सँ भरल संसार मे अकेले बौवा रहल छी 
कभियो खैनी तँ कभियो चुना चबा रहल छी 
दोसरक मित्रता आ प्रेमक रङ देख कऽ 

अप्रा नैन सँ टप टप नोर खसा रहल छी । । 

अमित मिश्र 


गजल 

किछु गीत एहन रचि दी मीता इतिहास बनय जे अगिला बेर 
किछु बात एहन कहि दी जगमे सब याद रखय जे अगिला बेर 
दिन राति सदिखन जीवन पर्दापर किछु नव-पुरान सन अभिनय होइ 
नाटक कने एहन खेली सगरो खेल करय जे अगिला बेर 

नै प्रीत बेसी नै बेसी झगड़ा रह सदति बराबर सब लेल 

नित कर्म एहन राखी मीता अनुकरण करय जे अगिला बेर 

छै दोष ककरो आ भेटै ककरो सजाय, ई घटलै युगसँ 
कहियोक ई गलती मारुक, आतंकी बनबय जे अगिला बेर 
निज गाम तजि एलहुँ बाहर पर सुख-चैन कतहु नै भेटय "अमित" 
निज देशमे परदेशी बनि कुहरी, टीस उठय जे अगिला बेर 
2212-2222-2221-2122-221 

गजल 

जतेक छल भाव हमरा लग आइ पसारि देने छी 

अपन करेजासँ जनमल सब परत उघारि देने छी 

गलत-सही केर झगड़ा सब ठाम पड़ल अधूरे अछि 

जतेक छल फूसि लफड़ा सब आगि पजारि देने छी 

खुशीक मैडल सिनेहक ओलम्पिकमे कमे भेटय 

इएह कारण अपन नस-नस दुखसँ गछारि देने छी 

हमर लिखल गीत हमरे काटैत रहैत अछि मीता 

अपनहि घरमे अपन जीवनकें दुतकारि देने छी 


अहाँक नैनक नशा बड बेहोश कऽ राखि देने अछि 


अहाँ तँ पाथर हियाकें पलमे चुचकारि देने छी 

पंकज चौधरी “नवलश्री 
कविता : जुनि बिसरू 


त्याग बिना जे ग्रहण करै छी 
सभकिछु जे संयोगि रहल छी 
जुनि बिसरू जे अहूँ ई सभटा 
ककरो त्यागल भोगि रहल छी 
आङ्कुर पकडि चलल जे संगे 
कष्टक खत्ता पार लगओलक 
जुनि बिसरू ओ मीत अपन छल 
जकरा आब नै टोकि रहल छी 
अनकर गप पतिएलहुँ सहजहिं 
रहल भरोस ने भाय-मीतपर 
जुनि बिसरू अपनहि छातीमे 
अनकर चक्कू भोंकि रहल छी 
शहरक च'रमे पेटकुनिया द' 
बिसरि गेलहुँ जे गामक रस्ता 
जुनि बिसरू अर्थक तरजू पर 
माएक ममता जोखि रहल छी 


गंगा - कमला अकछि पड़ेली 
उघैत-उघैत पापक सभ-मोटरी 
जुनि बिसरू ई अछिञ्जल गामक 
शहरक कादोसँ घोंकि रहल छी 


भाषा भूमि दुनु अवहेलित 

निजतरंगमे मातल मैथिल 

जुनि बिसरू जे बिसरि क' सभ किछु 
फूसिए सीना ठोकि रहल छी 


© पंकज चौधरी "नवलश्री" 

प्रदीप पुष्प 


पाखड़ि तरक मचान मोन पडि गेल, 
खपड़ा बला दलान मोन पड़ि गेल, 
तोहर हमर पिरीत भेल अनघोल, 
पीठक पड़ल निशान मोन पड़ि गेल, 
(2212 1212 1221) 

स्व. कविवर सीताराम झाजीक ई गजल 


जगत मे थाकि जगदम्बे अहिक पथ आबि बैसल छी 
हमर क्यौ ने सुनैये हम सभक गुन गाबि बैसल छी 


न कैलों धर्म सेवा वा न देवाराधने कौखन 
कुटेबा में छलौं लागल तकर फल पाबि बैसल छी 


दया स्वातीक घनमाला जकाँ अपनेक भूतल में 

लगौने आस हम चातक जकां मुँह बाबि बैसल छी 

कहू की अम्ब अपने सँ फुरैये बात ने किछुओ 

अपन अपराध सँ चुपकी लगा जी दाबि बैसल छी 

करै यदि दोष बालक तँ न हो मन रोख माता कैं 

अहीँ विश्वास कँ केवल हृदय में लाबि बैसल छी 

एकर बहर अछि-1222-1222-1222-1222 मने बहरे हजज 

1928मे प्रकाशित कविवर सीताराम झा जीक " सूक्ति सुधा ( प्रथम बिंदु )मे संग्रहीत गजल जे की वस्तुतः 
" भव्ति गजल " अछि--- 

विदेह 


मैथिली साहित्य आन्दोलन 


(८)२००४-१४. सर्वाधिकार लेखकाधीन आ जतऽ लेखकक नाम नै अछि ततऽ संपादकाधीन। विदेह- प्रथम 
मैथिली पाक्षिक ई-पत्रिका ।5519 2229-547% IDEHA सम्पादक: गजेन्द्र ठाकुर । सह-सम्पादक: उमेश 
मंडल | सहायक सम्पादक: राम विलास साहु, नन्द विलास राय, सन्दीप कुमार साफी आ मुन्नाजी (मनोज 
कुमार कर्ण)। कला-सम्पादन: ज्योति झा चौधरी | सम्पादक- नाटक-रंगमंच-चलचित्र- बेचन ठाकुर। सम्पादक- 
सूचना-सम्पर्क-समाद- पूनम मंडल। सम्पादक- अनुवाद विभाग- विनीत उत्पल । 


रचनाकार अपन मौलिक आ अप्रकाशित रचना (जकर मौलिकताक संपूर्ण उत्तरदायित्व लेखक गणक मध्य 
छन्हि) ggajendra@videha.c0M कें मेल अटैचमेण्टक रूपमें .4००, .4००%, ." वा .^ फॉर्मेटमे पठा 
सकै छथि। रचनाक संग रचनाकार अपन संक्षिप्त परिचय आ अपन स्कैन कएल गेल फोटो पठेता, से आशा 
करै छी। रचनाक अंतमे टाइप रहए, जे ई रचना मौलिक अछि, आ पहिल प्रकाशनक हेतु विदेह (पाक्षिक) ई 
पत्रिकाके देल जा रहल अछि। ऐ ई पत्रिकाकें श्रीमति लक्ष्मी ठाकुर द्वारा मासक ०१ आ १५ तिथिकें ई 
प्रकाशित कएल जाइत अछि। 


(०) 2004-14 सर्वाधिकार सुरक्षित। विदेहमे प्रकाशित सभटा रचना आ आर्काइवक सर्वाधिकार रचनाकार आ 
संग्रहकर्ताक लगमे छन्हि। रचनाक अनुवाद आ पुनः प्रकाशन किंवा आर्काइवक उपयोगक अधिकार किनबाक 
हेतु ggajendra@Vvideha.c0M पर संपर्क करू | ऐ साइटकें प्रीति झा ठाकुर, मधूलिका चौधरी आ रश्मि 
प्रिया द्वारा डिजाइन कएल गेल।५ जुलाई २००४ केँ 
htip://gajendrathakur.blogspot.com/2004/07/bhalsarik-gachh.him! “भालसरिक गाछ”- 
मैथिली जालवृत्तसँ प्रारम्भ इंटरनेटपर मैथिलीक प्रथम उपस्थितिक यात्रा विदेह- प्रथम मैथिली पाक्षिक ई 
पत्रिका धरि पहुँचल अछि,जे http:/Mww.videha.c0./n/ पर ई प्रकाशित होइत अछि। आब “भालसरिक 
गाछ” जालवृत्त 'विदेह' ई-पत्रिकाक प्रवक्ताक संग मैथिली भाषाक जालवृत्तक एग्रीगेटरक रूपमे प्रयुक्त भऽ 
रहल अछि। विदेह ई-पत्रिका ISSN 2229-547% VIDEHA 


: नळ 
लडन 


सिद्धिरस्ठु 

